

Пальто, К. Вялікае жыццё маленькай бібліятэкі / Ксенія Пальто // Кобрынскі веснік. — 2017. — 3 мая. — С. 3.

Сховішчам мудрасці ў вёсцы Тэўлі з'яўляецца бібліятэка.

ВЯЛІКАЕ ЖЫЦЦЁ МАЛЕНЬКАЙ БІБЛІЯТЭКІ

Гаспадыня гэтага сховішча мудрасці ў вёсцы Тэўлі Любоў Крагель кожнага свайго чытача сустракае цёпла і прыветліва. У гэтым невялікім утульным памяшканні ідзе свёе асаблівае жыццё.

Бібліятэкарам Любоў Маркаўна працуе з 1974 года, але адзначае, што, як тады, так і цяпер, цікавасць да чытання ў насельніцтва не згасла.

- Я сама не ўяўляю свайго жыцця без кніг, - дзеліцца са мной жанчына. - Імкнуся чытаць хоць па некалькі старонак у дзень, бо калі бібліятэкар не чытае, то працаваць яму будзе складана.

Любоў Крагель добры псіхолаг, а таму яна ўмела падбірае кнігі сваім на-ведвальнікам. «Мне здаецца, гэта кніга для вас», - усміхаецца жанчына і перадае яе чытачу. Як у яе атрымліваецца так тонка адчуваць душу чадавека?!

Хвалюе бібліятэкара, што ў вёсцы моладзі і дзяцей менш стала. Нягледзячы на гэта, Любоў Маркаўна па-ранейшаму актыўна працуе. На базе бібліятэкі дзейнічае літаратурна-паэтычны гурток "Мастацкае слова", дзе гурткоўцы вучацца прыгожа дэкламаваць творы. На ўсіх канцэртах юных чытальнікаў успрымаюць асабліва цёпла. Рыхтуюць маленькія чытачы і нумары іншых жанраў. Зусім нядаўна яны выступалі на святочным пасхальным канцэрце.

Стараецца Любоў Маркаўна прывучаць дзяцей да кніг і з дапамогай такіх мерапрыемстваў, як "Тыдзень дзіцяча-юнацкай кнігі", выстаўка "Іх імёны ўславілі навуку" і, вядома ж, розныя інфармацыйным гадзіны, прысвечаныя ў тым ліку і Году навукі. Летам усе мерапрыемствы пераносяцца на вуліцу. Вельмі любяць дзеці гуляць у піратаў ды разведчыкаў, шукацьклады па сховішчах. Вядома, усе этапы гульні прадугледжваюць спасылку на тую ці іншую кнігу. Нават калі дзіця яе не чытала, то абавязкова пацікавіцца потым. Так моладзь не толькі выходзіць, але і настройваецца на здаровы лад жыцця, бо гульні маюць яшчэ і спартыўны характар.

Не забывае бібліятэкар і пра духоўны бок выхавання, а таму на Дзень праваслаўнай кнігі арганізавала дзецям сустрэчу з настаяцелем Свята-Успенскай царквы Аляксандрам. Дзеткі змаглі даведацца пра першаасветнікаў беларускай зямлі і дакрануцца да жывога духоўнага слова.

Ёсць у бібліятэцы і яшчэ адна паслуга: абслугоўванне і наведванне чытачоў дома. У асноўным гэта пенсіянеры, якім вельмі цяжка прыходзіць у бібліятэку. Таксама наведвае яна тых, хто знаходзіцца ў Тэвельскай бальніцы сястрынскага догляду.

У Любові Маркаўны да кожнага свой падыход. Можа таму ў бібліятэцы шмат наведвальнікаў.

Аднаўляецца бібліятэчны фонд па-рознаму. Некаторыя людзі дораць кнігі з хатніх бібліятэк, іншыя прыносяць на пэўны час, а яшчэ Любоў Маркаўна прывозіць кнігі з Кобрына са сховішча, бо дрэнна, калі прыходзяць чытачы, а новага нічога няма. Вось так нястомна жыве і працуе бібліятэка ў вёсцы Тэўлі. Людзі ў асноўным прыходзяць сюды пад вечар, калі скончацца справы на двары, а дзеці вернуцца са школы. На выхадныя ўсе стараюцца запасціся кнігамі, каб душа адпачывала і марыла.

Ксенія ПАЛЬТО.